

اسلام کے عائلی قوانین

مولانا سعید خان

سے متعلق تحقیق کے اصول و ضوابط

اسلام میں عبادات کے بعد سب سے اہم شعبہ عائلی قوانین کا ہے۔ عائدہ عربی زبان میں ”خاندان“ کے معنی میں ہے۔ خاندان کیسے وجود میں آئے؟ اور جب وجود میں آجائے تو اس کے میل جول، رہن سہن، تعلقات و معاملات کے احکام و قواعد کیا ہوں گے؟ یعنی خاندان کے افراد کے آپس کے تعلقات اور معاملات کی نوعیت کیا ہوگی؟ پھر اگر کسی وجہ سے یہ خاندان کامیاب نہ ہو سکے تو اس کے ختم کرنے کے آداب اور اخلاق کیا ہیں؟ خاندان کے کسی فرد کے انتقال کی صورت میں اس کی جائیداد کی تقسیم کا طریقہ کار کیا ہوگا؟ وصیت کے ضوابط کیا ہیں؟ وغیرہ، وغیرہ، یہ وہ چیزیں ہیں جو احوالِ شخصیہ یا عائلی قوانین میں زیر بحث آتے ہیں۔

بعض فقہانے اس کے لیے ”مناکحات“ کی اصطلاح بھی استعمال کی ہے، یعنی نکاح اور اس کے متعلق آداب اور احکام۔

عام طور پر اہل علم نکاح اور اس کے متعلقات، نفقہ، حضانت، ولایت، طلاق، وراثت اور وصیت وغیرہ کے احکام و قواعد کو ”عائلی قوانین“، ”مناکحات“ یا ”احوالِ شخصیہ“ سے تعبیر کرتے ہیں۔ جدیدیت سے متاثر اور اس کے پیروکاروں نے اسلام کے دیگر احکام کی طرح عائلی مسائل میں بھی تبدیلیاں لانے کی کوششیں کی ہیں اور ساٹھ کی دہائی میں اس موضوع پر کافی علمی بحثیں ہوئی تھیں، اور اس موضوع پر کئی مفید تحقیقی کتب چھپ کر منظر عام پر آ چکی ہیں۔

آج کل اس سلسلے کے بعض مسائل مختلف حلقوں میں زیر بحث ہیں، افسوس کہ ایسے اہم اسلامی احکام عوام الناس کی مجلسی گفتگو کا موضوع بنتے جا رہے ہیں، جن پر ماہر اہل علم ہی اپنے مطالعے کی روشنی میں اظہارِ کا حق رکھتے ہیں۔ ہمارے پیش نظر ان مسائل کی اصولی نوعیت ہے، جن کی روشنی میں نہ صرف عائلی مسائل، بلکہ تمام جدید مسائل کے متعلق اسلام کا نقطہ نظر واضح ہو جاتا ہے۔

جدید فقہی مسائل چاہے عائلی قوانین سے متعلق ہوں یا ان کے علاوہ دیگر مسائل سے متعلق

اللہ سے اس کا فضل طلب کیا کرو، کیونکہ اللہ تعالیٰ کو یہ پسند ہے کہ اس سے مانگا جائے۔

سب کے اصول و ضوابط میں قدر مشترک تین باتیں قابل غور ہیں:

۱- وہ کونسے مسائل ہیں جن میں اجتہاد کی گنجائش ہے؟

۲- ان مسائل کو حل کرنے والے علما کن اوصاف کے حامل ہونے چاہئیں۔

۳- ان مسائل کو حل کرنے میں کن اصولوں کو مد نظر رکھنا ہوگا؟

۱:..... پہلی بات یہ ہے کہ ایسے کونسے مسائل ہیں، جن میں اجتہاد کی گنجائش ہے؟ تو اس

کے بارے میں محدث العصر حضرت علامہ محمد یوسف بنوری رحمۃ اللہ علیہ فرماتے ہیں:

”دین کے احکام تین قسم کے ہیں:

۱:..... احکام مخصوصہ اتفاقیہ، ۲:..... احکام اجتہادیہ اتفاقیہ، ۳:..... احکام اجتہادیہ خلافیہ

پہلی دو قسموں میں جدید اجتہاد کی قطعاً گنجائش نہیں۔ تیسری قسم میں بھی اجتہاد کی ضرورت نہیں سمجھتا، البتہ اتنی گنجائش ہے کہ اگر مذہب فقہ حنفی میں واقعی دشواری ہے اور امت محمدیہ واقعی تیسیر و تسہیل کی محتاج ہے اور اعذار بھی صحیح اور واقعی ہیں، محض وہی و خیالی نہیں ہیں تو دوسرے مذاہب پر عمل کرنے اور فتویٰ دینے کی گنجائش ہوگی، اور ضرورت کس درجہ میں ہے؟ یا ہے بھی کہ نہیں؟ یہ صرف علما و فقہا کی جماعت طے کرے گی۔

چوتھی قسم مسائل کی وہ ہے جو جدید تمدن نے پیدا کیے ہیں اور سابقہ فقہ اسلامی کے ذخیرہ میں ان کا ذکر نہیں ہے، نہ نفیاً اور نہ اثباتاً، ان مسائل میں ان جدید تقاضوں کو پورا کرنا اور ان مشکلات کو حل کرنا دور حاضر کے علما کا فریضہ ہے، یعنی یہ کہ وہ ان مسائل کا قیاس و اجتہاد سے قدیم ذخیرہ کی روشنی میں فیصلہ کریں۔“ (۱)

۲:..... دوسری بات یہ کہ ان مسائل کو حل کرنے والے علما کن اوصاف کے حامل

ہونے چاہئیں؟ اس کے متعلق علامہ بنوری رحمۃ اللہ علیہ یوں رقمطراز ہیں:

”ان علما میں حسب ذیل شرائط ہوں:

۱- اخلاص، ۲- تقویٰ، ۳- قرآن و حدیث و فقہ اسلامی میں مہارت و وسعت،

۴- دقت نظر و ذکاوت، ۵- جدید مشکلات کے سمجھنے کی اہلیت۔

ان صفات کے ساتھ شخصی فیصلہ نہ کیا جائے، بلکہ ان صفات پر متصف جماعت ہو اور

ان کے فیصلہ سے مسائل حاضرہ حل کیے جائیں۔“ (۲)

۳:..... تیسری بات یہ کہ ان مسائل کو حل کرنے میں کن اصول و قواعد کو پیش نظر

رکھنا ہوگا؟ عائلی زندگی کے نوپیش آمدہ مسائل کے احکام کی تلاش اور اظہار و بیان میں جن امور و اصول

کو ملحوظ ہونا چاہیے، حضرت بنوری رحمۃ اللہ علیہ کے ایک بین الاقوامی کانفرنس کے محاضرہ میں یوں مذکور ہیں:

”امراول: یہ کہ تمام تراجم اور فقہی قانون سازی کے اساسی منبع و مأخذ صرف دو ہیں:

علم مال سے بہتر ہے کہ وہ تمہاری حفاظت کرتا ہے اور تم مال کی حفاظت کرتے ہو۔

ایک قرآن حکم اور دوسرے سنت نبویہ علی صاحبہا الصلوٰۃ والسلام۔

امردوم: یہ کہ خلفاء راشدین: ابو بکر و عمر و عثمان و علی رضی اللہ عنہم کی سنت اور ان کے بعد فقہاء صحابہ مثلاً: ابن مسعود، معاذ بن جبل، ابو الدرداء، زید بن ثابت، ابی بن کعب، ابو موسیٰ اشعری، حذیفہ، عمار، عبدالرحمن بن عوف، ان کے بعد ابن عمر، ابن عباس، ابن عمرو وغیرہ رضوان اللہ علیہم اجمعین کے اقوال و آثار بھی استدلال اور حجیت میں لائق اتباع اور علوم نبوت کے انوار حاصل کرنے کے لیے مینارہ ہائے نور ہیں۔

امرسوم: یہ کہ امت محمدیہ کے اجماع، خصوصاً اہل حرمین شریفین کے اجماع (متوارث عمل)، فقہاء و علماء امت کے اجماع کو بھی اصول دین کے اندر ایک ایسا محکم اور پائیدار مقام حاصل ہے کہ اس کو نظر انداز نہیں کیا جاسکتا۔

امرچہارم: یہ کہ امت محمدیہ کا علمی اور عملی متوارث و متواتر "تعال" جو قرنہا قرن سے چلا آرہا ہے، اس کا مرتبہ بھی اجماع صریح سے کم نہیں ہے۔

امرپنجم: یہ کہ وہ تمام ائمہ مجتہدین جن کے مذاہب مشرق و مغرب میں پھیلے ہوئے ہیں اور روئے زمین کے تمام تنفس مسلمان بلا استثنا انہیں کے مقرر کردہ اصول و فروع پر اللہ تعالیٰ کی عبادت و طاعت کر رہے ہیں اور انہیں میں سے کسی ایک کے مسلک کی پیروی اور ان کے نقش قدم پر چلنے میں اپنی نجات کے معتقد ہیں۔ لہذا ائمہ مجتہدین اور ان کے مذاہب کی عظمت کا اعتراف دل کی گہرائیوں میں راسخ ہونا از بس ضروری ہے، ان سے باہر نکلنے کا تصور بھی پاس نہ آنا چاہیے۔

امر ششم: یہ ہے کہ لائق فخر میراث (فقہ مذاہب اربعہ) جس کا امت محمدیہ کے ایسے ایسے مجتہدین نے امت کو وارث بنایا ہے، یہی وہ سب سے بڑی دولت و ثروت ہے جس سے امت ابد الابد تک مستغنی اور بے نیاز نہیں ہو سکتی، ایسی صورت میں "مسائل حاضرہ" کے حل کرنے میں ان مذاہب کے مجتہدین سے بحث و استفادہ از بس ضروری ہے۔

امر ہفتم: یہ کہ یہی قرآن حکیم، احادیث نبویہ، مسائل اجماع، مدون فقہ کے مسائل اور ائمہ مجتہدین کا تعامل اور طریقہ کار ان نو بنو مسائل و حوادث کے حل کرنے میں ہماری موثق رہنمائی کریں گے جو سلف کے زمانے میں نہ تھے، اس لیے کہ کتب فتاویٰ، کتب نوازل، اور ہر عہد میں کتب تجنیس و مزید اس امر کی روشن دلیل ہیں کہ ہر زمانہ میں جو بھی نیا واقعہ یا حادثہ یا مسئلہ پیش آیا ہے، ہمارے فقہاء نے اس کے حل کرنے میں مطلق کوتاہی نہیں کی ہے۔

امر ہشتم: یہ ہے کہ دنیا کی تاریخ اور اس کے واقعات و حوادث قانون قدرت کے تحت برابر بڑھے چلے جا رہے ہیں اور بڑھتے چلے جائیں گے۔ ان میں وقوف اور ٹھہراؤ نام کو نہیں، اور جتنی کتابیں اب تک تصنیف کی گئی ہیں اور فتاویٰ دیئے گئے ہیں اور فقہاء کے مسائل ہم تک پہنچے ہیں، وہ اس

جو بن بلائے دعوت میں شریک ہو گیا تو گویا چور اُس گھر میں چلا گیا اور چوری کر کے باہر آ گیا۔

جدید زمانے کے لیے یقیناً کافی نہیں ہیں۔ اس لیے ہم مجبوراً یا مامور ہیں کہ ان جدید مسائل کو اسی ذخیرہ علم و ہدایت کی روشنی میں حل کریں، جو ہم تک پہنچا ہے..... الخ۔

امرِ نہم: یہ ہے کہ جہاں تک ہو سکے اور جس طرح بھی ہو سکے ہم ائمہ مجتہدین کے اقوال ہی سے استدلال کریں، اور فقہ مذاہب اربعہ سے باہر نہ جائیں، اگرچہ کسی خاص مسئلہ میں ان میں سے کسی ایک کا مسلک چھوڑ کر دوسرے کا مسلک اختیار کرنا پڑے، غرض ان مذاہب متبوعہ میں سے جس مذہب میں بھی عہد حاضر کی کسی پیچیدگی اور دشواری کا حل مل جائے اور اس سے وہ عقدہ لاخیل کھل جائے، اسی سے استدلال کریں اور اس کو دانتوں (مضبوطی) سے پکڑ لیں۔ تاکہ ہر نئے مسئلہ میں جدید اجتہاد ہمارا مبلغ سعی نہ بن جائے اور ہمیں اجتہاد کا دروازہ ہر کس و ناکس کے لیے چوٹ کھولنا نہ پڑے، اس لیے کہ فریضہ وقت اور تقاضائے ضرورت نہ اجتہاد کے دروازہ کو بالکل کھول دینا ہے اور نہ بالکلیہ بند کر دینا اور اس پر سیل لگا دینا، بلکہ اس افراط و تفریط کے درمیان اعتدال کی راہ مستقیم ہے کہ ناگزیر ضرورت کے وقت اجتہاد کیا جائے اور وہ اجتہاد فقہ مذاہب اربعہ کے اصول اور طریقہ کار سے باہر اور آزاد نہ ہو۔

اس پہلو سے درج ذیل اصول بھی راہنما ہیں، جو جسٹس ریٹائرڈ ڈاکٹر تنزیل الرحمن صاحب نے حضرت بنوری رحمۃ اللہ علیہ اور مفتی اعظم پاکستان مفتی ولی حسن رحمۃ اللہ علیہ کی تصویب کے بعد مرتب کئے تھے:

۱- ”ہر مسئلہ کے اثبات کے لیے قرآن پاک کی کسی آیت کی تلاش اور اس کا حوالہ۔

۲- اگر مسئلہ سے متعلق قرآن پاک میں صریح حکم بلا اختلاف دلیل موجود ہو تو اُسے بلا چون و چرا قبول کرنا۔

۳- اگر حکم قرآنی صریح و بلا اختلاف موجود نہ ہو، بلکہ دلائل میں اختلاف ہو یا حکم معنوی ہو اور اس کی تعبیر میں مفسرین، محدثین، مجتہدین یا فقہاء کرام کے درمیان اختلاف پایا جاتا ہو تو اس کے معنی و مطلب کو متعین کرنے کی غرض سے مستند اور صحیح حدیث کی تلاش کرنا اور اس سے استدلال کرنا۔

۴- اگر کسی مسئلہ میں حکم قرآنی صریحاً یا معنایاً موجود نہ ہو تو احادیث نبویہ کی تلاش و حوالہ۔

۵- اگر حدیثیں آپس میں متعارض ہوں تو ان کا تاریخی جائزہ لینا اور اصول درایت کے تحت ان کی تخریج کرنا اور صحیح تر حدیث معلوم کر کے اس پر مسئلہ کی بنیاد رکھنا۔

۶- اگر کوئی مسئلہ حکم قرآنی یا حدیث صحیح سے ثابت نہ ہو، مگر اس مسئلہ کے بارے میں صحابہ کرام رضی اللہ عنہم خصوصاً خلفائے راشدین یا ائمہ میں اتفاق پایا جاتا ہو تو اس کو اختیار کرنا۔

۷- اختلاف ائمہ کی صورت میں فقہی قواعد و اصول فقہ کی روشنی میں ائمہ کے دلائل کا جائزہ لینا اور یہ دیکھنا کہ زمانہ سابق میں اس مسئلہ میں خلافت میں کس کو ترجیح دی گئی ہے اور کس

پر عمل رہا ہے؟ اگر وہ طریقہ زمانہ حال کے تقاضوں کے مطابق ہو تو اس کو اختیار کرنا۔
 ۸- اگر زمانہ سابق کا تعامل (Practice) زمانہ حال کے تقاضوں کے مطابق نہ ہو تو
 مصلحت عامہ (جو قرآن و سنت کے احکام کے مغاثر نہ ہو) کے اصول پر عمل پیرا ہو کر مختلف
 مکاتب فکر میں سے جس کے ساتھ حق نظر آئے، اس کی رائے کو ترجیح دینا اور اسے اختیار کرنا۔
 ۹- اگر کسی مسئلہ میں نص موجود نہ ہو اور کسی بھی کتب فکر کی رائے کا اتباع بوجہ معقول
 بالخصوص مصلحت عامہ کے نقطہ نظر سے (جو قرآن و سنت کے احکام کے مطابق ہو) قابل
 قبول نہ ہو تو ضروری اجتہاد سے کام لینا۔

۱۰- اجتہاد میں قرآن و سنت کی متابعت اور اولہ شرعیہ کی پابندی کرنا۔، (۳)

بہر کیف وقت کا تقاضا ہے کہ شریعت کے ان اساسی اصول تشریح کو سامنے رکھ کر ان عصری مسائل
 کو حل کرنے کے لیے صحیح معیار اور درست پیمانہ پر قدم اٹھایا جائے۔ صبر و ضبط، تحمل و بردباری، دیانت داری
 و آہستہ روی اختیار کر کے علوم قدیم و جدید میں ربط و اتصال پیدا کیا جائے۔ نظر دقیق اور رائے صائب کے
 ذریعہ ان کو درست کر کے اس امانت الہیہ کی حفاظت کی ذمہ داری کا احساس و شعور ہر لمحہ پیش نظر رکھا
 جائے، تاکہ وہ حل صحیح ہو۔ اللہ تعالیٰ کی بارگاہ میں بھی مقبول ہو اور عامۃ الناس کے نزدیک بھی پسندیدہ،
 دول و ممالک اسلامیہ کے لیے وہ قابل اعتماد طریق کار اور امت مسلمہ کے لیے لائق اتباع نمونہ ہو۔

لیکن افسوس صد افسوس! ایوبی دور میں ہماری مملکت خداداد پاکستان میں عائلی قوانین کے نام
 سے جو کام ہوا ہے، اس میں بجائے اس کے کہ مذکورہ بالا اصول کو مدنظر رکھ کر جدید مسائل کا حل نکالا جاتا
 اور قدیم فقہ کی روشنی میں نو بنو مسائل کا قابل قبول حل پیش کیا جاتا، احکام منصوصہ اتفاقیہ اور احکام
 اجتہادیہ اتفاقیہ میں بحث چھیڑ کر، نصوص کے خلاف بودے قسم کے دلائل قائم کر کے منصوص مسائل میں
 تشکیک پیدا کی گئی اور اسلام کا جدید ایڈیشن تیار کرنے کی کوششیں کی گئی۔ موجودہ اسلامی نظریاتی کونسل
 نے اس موضوع پر راست قدم اٹھائے ہیں، جس پر آزاد خیال حلقے حسب معمول تنقید کا فریضہ انجام دے
 کر حوصلہ افزائی کی بجائے حوصلہ شکنی کا باعث بن رہے ہیں۔ اللہ تعالیٰ انہیں ہدایت نصیب فرما کر صراط
 مستقیم پر چلنے کی توفیق دے اور اسلام کے نام پر حاصل کی گئی اس مملکت خداداد میں اسلام سے متصادم
 قانون سازی کے بجائے درست معنوں میں دین اسلام کی تشریح کرنے کی توفیق مرحمت فرمادیں۔ آمین

مآخذ و مراجع

۱:..... بخاری، محمد یوسف، ماہنامہ منارات، صفر ۱۳۸۴ھ

۲:..... ایضاً

۳:..... تجزیل الرحمن، ڈاکٹر، مجموعہ قوانین اسلام، جلد: ۱، ص: ۱۸-۱۹